

Dawra ma' Birkirkara

Kitba ta' Ġużi Mallia

Meta qeghdin nghixu fil-bidu tat-tielet millenju, għadek issib xi nies, fosthom Karkariżi, li jgħidulek li Birkirkara m' għandha xejn x' toffri lill-barranin, anke lil dawk li mhumiex Karkariżi, u għalhekk jgħidulek li n-numru ta' viżitaturi f' Birkirkara mhux xi wieħed kif mixtieq.

Dawn it-talin jgħidu hekk għax żgur ma jafux x' tista' tghid dwar Birkirkara, f' dik li hi arti, u wisq iżjed storja, li bihom Birkirkara għandha tassew biex tiftaħar. Inkiteb ferm dwar dik li hi storja ta' Birkirkara u mhux l-iskop tiegħi li nitratta dan is-suġġett fil-fond, u hija x-xewqa tiegħi li wara li inti taqra dan kollu dwar Birkirkara, tfittex iżjed fil-fond u titgħallem wisq iżjed fuqha, halli tkun tagħraf iżjed il-ġmiel moħbi tagħha.

Birkirkara hija l-pajjiż f' Malta li fih l-iżjed popolazzjoni. Qabel ma nqatgħu l-parroċċi minnha, kienet wisq ikbar milli hija llum, għax kellha territorju li kien jibda minn taħt l-Imdina sa nofs il-Hamrun, minn tarf Hal Qormi għal taħt in-Naxxar u Hal Għarghur u jibqa sejjer sa l-Imsida u tas-Sliema sal-ponta ta' Dragut. Insibu wkoll li fl-1402, jiġifieri 500 sena ilu, Birkirkara kienet ġa parroċċa.

Billi Birkirkara għandha ferm x' toffri, u hafna minn dawn narawhom bla ma nosservawhom sewwa, u nibqgħu għaddejjin, se nibda d-dawra tiegħi minn hdejn is-salib, magħruf bħala " ta' Rajt ma Rajtx u Smajt ma Smajtx ". Dan is-Salib, li bħala hawn iehor l-Imrieħel, għandu legġenda helwa marbuta miegħu. Fl-antik dan is-salib kellu xi tiżjin fil-kapitell. Dan is-salib ma baqax fl-istat oriġinali tiegħu għax ġie miksi bil-mużajk u wara sar ukoll il-mira tal-vandali. Dak ta' l-Imrieħel kien waqa' bil-maltemp u għalkemm is-salib tiegħu kien sar ġdid, il-kolonna u l-pedestall baqgħu dawk oriġinali. Bħal dan is-salib kien jeżisti iehor fuq iz-zuntier tal-knisja ta' San Pawl li kienet teżisti qabel dik tal-lum.

Fl-inhawi tas-salib fi Triq San Giljan hemm iż-żona industrijali magħrufa bħala " ta' San Ġwann", li tħaddem numru kbir ta' nies. Ftit iżjed 'l isfel hemm l-Oratorju bil-kappella tiegħu, monument haj tal-ġenerożità tan-Nutar Michele Luigi Casolani u tas-sinjura tiegħu Giulia. L-iżjed haġa li toltok f' din il-kappella, f' dak li hu xogħol artistiku, hija l-loġġa u l-hadid ta' fuq il-bieb, li fil-fehma tiegħi huma kapolavur ta' xogħol fil-hadid, iżjed magħruf bħala ferro battuto, li ta' l-istess preġju tiegħu hemm dawk ta' fuq il-bibien tal-knisja Parrokkjali, u li dawn saru meta ma kienx jeżisti welding. Iżjed ma tħares lejhom, iżjed tapprezza l-hila tal-imghallem li hadimhom. Meta ninżlu 'l isfel lejn il-knisja Parrokkjali, niltaqgħu ma' diversi niċeċ, li jew minhabba x-xogħol artistiku tagħhom jew inkella l-antikita, jisthoqqilhom li tagħti għal harsa wahda tnejn. Dwar is-suġġett tan-niċeċ aħna l-Karkariżi għandna għax tassew inħossuna kburin, bin-numru hekk kbir li hemm. Forsi artistikament mhumiex kollha ta' l-istess xeħta, iżda dak li għandhom nieqes fil-ġmiel artistiku tagħhom ikun żejjed fl-istorja. Uħud minn dawn in-niċeċ għandhom ukoll taħthom skriżzjoni, l-iżjed bil-Latin li tghid li min jirreċita bil-qalb xi talba jirbaħ xi indulġenza. Fost l-isbaħ statwi u niċeċ li ssib, hemm diversi ta' Santa Liena, ta' San Gużep, tal-Madonna tal-Karmnu, tal-Madonna tar-Rużarju, ta' Santa Marija, ta' San Rokku eċċ... u dawn juri d-devozzjoni sinciera li kellhom dawk ta' qabilna. Wahda mill-isbaħ niċeċ li għandna ġo Birkirkara hija dik ta' "l-Infetti", li hadet l-isem tagħha miċ-cimiterju li kien hemm warajha. Din hija iddedikata lill-Madonna ta' l-Erwieħ. Xi ftit taż-żmien ilu din in-niċċa kienet bdiet tinhatt biex forsi titpoġġa xi mkien iehor iżda wara li saret protesta qawwija minn min għandu għal qalbu t-teżori f' Birkirkara, din reġġet ġiet restawrata.

Ma nistgħux ma nagħtux daqqa t' għajn sewwa lejn dak it-torri li hemm fil-bidu ta' Triq Għar il-Ġobon, li bħala hemm iehor fil-Wejter. Dawn kienu nbnew bħala mezz ta' difiża. Din it-triq Għar il-Ġobon hija wahda mill-eqdem li għandna f' Birkirkara. Meta nitilgħu 'il fuq, fi Triq il-Vitorja hemm il-mithna tar-riħ, wahda mit-tnejn li għad fadal shaħ ġewwa Birkirkara. L-oħra hija dik ta' Triq in-Naxxar. Fl-antik kien hemm ukoll oħra fi Triq San Giljan. Dawn l-imitieħen kienu nbnew mill-Gran Mastro Vilhena u kienu jissejju "l-Imtieħen tal-Maħlut". Dawn kellhom il-qluħ u kienu jahdmu bir-riħ u kienu jithnu qamħ, xgħir u żrieragħ oħra. F' Birkirkara kien hawn hafna raba u kienu

jiżirghu l-qamh u x-xghir biex minnhom jaghmlu l-hobża tal-mahlut, wara li l-qamh u x-xghir jgħaddi minn taht idejn it-taħhan.

Meta ninzlu iżjed 'l isfel insibu l-knisja żghira ta' Santu Rokku b' dik l-istatwa tant sabiha li hemm fil-ġenb tagħha. Fil-fehma tiegħi, din l-istatwa kif ukoll dawk tal-kunċizzjoni li hemm fil-Pjazza Sant' Elena u ta' San Pawl li hemm hdejn l-Għassa tal-Pulizija, maħduma fuq dik ta' Melkijorre Gafa', huma kapolavur ta' l-arti fil-ġebbla maltija u middubita jekk dawk l-artisti, li hadmuhom b' dik id-devozzjoni kollha setgħux jaghmlu xi haġa aħjar. Dawn l-istatwi huma fost l-isbaħ li hawn f' Malta u għandna tassew għax nitpaxxew bihom. Ftit 'l isfel mill-knisja ta' San Rokku nsibu l-Knisja Parrokkjali. Inkiteb wisq dwarha, iżda l-aktar haġa li tolqotni fit-tifhir tagħha hija dak li qalu dwarha l-pittur Virginio Monti meta stqarr li l-aqwa xogħol tiegħu jinsab f'Malta u Quentin Hughes, li huwa awtorita` ta' fama internazzjonali dwar l-arkitettura, li kiteb li l-Knisja parrokkjali tisboq fil-ġmiel tagħha kull knisja oħra f'Malta. Dwar il-kapolavuri ta' arti, b'mod partikolari l-istatwa majjestuża ta' Santa Liġna, statwi oħrajn, xogħol fil-fidda, xogħol fil-ganutell u xogħol ieħor ta' preġju għoli, inkiteb hafna. Mhux ta' min ihalli barra l-qanpiena l-kbira, l-akbar waħda f'Malta.

Hemm diversi knejjes żgħar oħra li kull waħda minnhom għandha l-ġmiel partikolari tagħh. Il-knisja ta' San Pawl, dik ta' Sant'Antnin u dik tal-Vitorja ma jaghmlux għajb lill-knisja ż-żghira ta' Santu Rokku, kemm fil-ġmiel kif ukoll fl-utilita` tagħhom għas-servizz tal-fidili.

Billi mhux l-iskop tagħna li nidhlu ż-żejjed fid-dettalji dwar deskrizzjonijiet ta' knejjes, allura ngħidu xi haġa fuq fuq kemm jista jkun, biex niġbdu l-attenzjoni u għall-ebda skop ieħor. Deskrizzjonijiet fuq dawn il-knejjes ingħataw kemm il-darba.

Il-knisja ta' San Pawl tal-Wied kienet ġa teżisti fl-1575. Din kienet inhattet għax ma kienitx f'kundizzjoni tajba u flokha inbniet oħra bejn l-1852 u l-1854. Din il-knisja tinzamm fi stat tassew tajjeb u hija mgħammra b'kollox. Is-saqaf tagħha huwa troll u mpitter kollu b'episodji mill-hajja tagħha hemm arloġġ mekkaniku maħdum minn MikielAnġ Sapiano. Fuq din l-istess faċċata hemm statwa sabiha ta' San Pawl li qabel kienet quddiem il-knisja l-antika fuq pedestall tal-ġebel.

Il-knisja tal-Vitorja, kif inhi llum, kienet bdiet tinbena fl-1724, u bhall-knisja ta' San Pawl u knejjes oħra żgħar ġewwa Birkirkara hija mgħammra b'kollox. Hemm ukoll statwa helwa ta' Marija Bambina.

Il-knisja magħrufa bħala ta' Sant'Antnin hija ddedikata lil Sant'Antnin ta' Padova u Santa Katerina ta' Lixandra. Din ġiet mibnija fl-1828 u dik ta' qabilha kienet mibnija fl-1680, u jerga' qabel din kien hemm oħra iżjed antika. F'din il-knisja jkun hemm l-adorazzjoni u l-quddies.

Il-knisja ta' San Rokku nbnet fi żmien il-Gran Mastru Verdala fi żmien il-pesta l-kbira tal-1592 u 1593. Fl-1863 din il-knisja ġiet imġedda u hija ddedikata lill-Madonna tal-Grazzja, San Bastjan u San Rokku, protetturi tal-pesta. Hija wkoll mgħammra b'kollox u jsir il-quddies kuljum. F'din il-knisja hemm devozzjoni kbira lejn Santa Rita.

Waħda mill-isbaħ knejjes żgħar jekk mhix l-isbaħ f'Malta kollha, hija s-Santwarju tal-Madonna tal-Herba. Nafu li fl-1615 l-Isqof Cagliares mar jaghmel il-Viżta Pastorali f-Birkirkara u semma lil din il-knisja. Il-knisja kif narawha llum ġiet imakkar f'forma ta' salib fl-1928. F'dan is-Santwarju hemm bosta oġġetti sbiħ u ta' valur enormi, fosthom bukkett maħdum mill-konkili u ganutell li jingħad li ġie mogħti mill-Gran Mastru La Vallette. Is-saqaf tagħha huwa mzejjen bil-pittura tal-Professor Karkariż Ġuzepi Briffa. Meta tidhol f'dan is-santwarju timmeravilja ruhek bil-għadd kbir ta'kwadri "ex voto" li dawn stess jistgħu jiktbu l-istorja ta' dan is-Santwarju. L-arti tal-pittura f'dawn il-kwadri tvarja minn dik professjonali sa dik tad-dilettanti, iżda l-istejjer li jagħtu dwar mirakli maqlugħa bl-interċessjoni ta' Marija Santissima jridu volumi shaħ biex tiktibhom. Hemm kwadri ta' żmien il-kavallieri li juru fil-biċċa l-kbira tagħhom helsien minn għarqa ċerta minhabba maltemp qawwi, fejqan minn mard u grazzji kbar oħra. Forsi xi darba għad jinkiteb xi haġa dwar dawn. Dan huma xhieda qawwija ta' devozzjon lejn Ommna Marija.

U la qegħdin nitkellmu fuq il-knejjes ma nistgħux inhallu barra dik il-knisja mibnijha fuq stil Ruman dedikata lil San Frangisk, f'idejn il-Patrijiet Frangiskani Konventwali. Din il-knisja tilhaq il-bżonnijiet spiritwali tan-nies tal-Wejter u ta' dawk in-naħat. Meta fi żmien il-gwerra r-rifugjati bdew ġejjin bi hġarhom lejn Birkirkara, u hafna sabu kenn f'dawk in-naħat, inhass il-bżonn li tinbena knisja. It-tqegħid ta' l-ewwel ġebbla sar fl-1953 u l-knisja ġiet konsagrata fl-1963. Mal-knisja hemm ukoll kunvent tal-patrijiet li jieħdu hsiebha. L-ikatar haġa li tolqotlok għajnejk f'din il-knisja hija l-hġieġ ikkulurit (stained glass), li juri episodji mill-hajja ta' San Frangisk.

Billi Birkirkara kull ma tmur kienet dejjem tikber kemm fil-bini, kif ukoll fil-popolazzjoni, f'xi nhawi fejn ġew mibnija nħasset ukoll il-ħtieġa li tinbena knisja. U hekk ġara wkoll in-naħa tal-Bwieraq, fejn ġiet mibnija l-knisja ta' San Ġuzepp Haddiem, li saret ukoll il-Knisja Parrokkjali. It-tqeghid ta' l-ewwel ġebbla sar fl-1968 u tlestiet għal kolloxx fi żmien tassew qasir. Inbena wkoll Ċentru Parrokkjali.

Il-knisja ta' San Alfons, li ġiet mibnija bil-ġenerożità tas-Sur Alfons Marija Micallef, beda x-xogħol fuqha fl-1892 u ġiet imkabbra darbtejn, fl-1904 u 1909. Billi dawk l-inħawi beda jmtela bin-nies kif ukoll minħabba l-konkorrenza tagħhom, inħass li din il-knisja kienet saret żgħira wisq biex talahħaq mal-ħtieġiet spiritwali tagħhom u għalhekk inghata bidu għall-bini tas-Santwarju ta' Sant Tereża. L-aħħar quddiesa li saret f'din il-knisja kien fid-9 ta' Lulju 1982.

Is-Santwarju ta' Santa Tereża huwa meravilja ta' l-arkitettura moderna. Fil-fehma tiegħi, il-perit kellu f'moħħu l-kobor bl-inqas telf ta' spazju, u l-kumditat tal-kongregazzjoni. Forsi f'għajnejn ta' xi whud tidher xi daqsxejn stramba fid-disinn tagħha billi aħna mdrorrijin bi stil barokk, iżda meta ssib ruħek hemm tassisti għal xi funzjoni taħsibha mod ieħor, għax l-artal jidher minn kullimkien u tkun tista' ssegwi mingħajr xejn ma jtellfek, biex ma nsemmux kumditajiet oħra. It-tqeghid ta' l-ewwel ġebbla kien fl-1965 u fl-1982 sar it-tberik u l-ftuħ ta' dan is-Santwarju.

Il-Ġiżwiti kien ilhom bix-xewqa li jerġgħu jiġu f'Malta u fl-1891 kienu diġa' waqqfu kulleġġ fin-Naxxar. Fl-1896 bnew kulleġġ kbir u sabiħ f'Birkirkara. Dan il-kulleġġ kien għalaq għal xi żmien u reġa' fetiħ fis-sena 1907, meta għalaq il-Kulleġġ San Injazju go San Giljan. Dan il-kulleġġ bl-isem ta' Kulleġġ San Alwiġi ta kontribut kbir fil-qasam edukattiv, u bosta professjonisti li għamlu isem studjaw hemmhekk.

Ma' dan il-kulleġġ hemm biċċa bini li ssahħrek, knisja sabiħa ddedikata lill-Qalb ta' Ġesu. L-ewwel ġebbla ġiet imqieghda fl-1914; il-knisja ġiet imbiekka fl-1915 u l-konsagrazzjoni tagħha saret mill-Isqof Dom Mawru Caruana fl-1923. Din il-knisja tilhaq il-ħtieġiet spiritwali ta' dawk fl-inħawi ta' l-Imrieħel.

Id-dawra ma' Birkirkara żgur li ma tkunx komplita jekk aħna ma nżurux lill-knisja ta' Santa Marija, magħrufa bħala l-Knisja l-Qadima, li kienet il-knisja parrokkjali wara li l-Karkarizi niżlu mill-għolja tal-Għargħar fejn kien hemm il-parroċċa l-antika u bnew din il-knisja monumentali. Inkiteb wisq dwar din il-knisja u mhux l-iskop li nirrepeti dak li kiteb haddieħor. L-arkitett tagħha kein Vittorio Cassar, iben Girolamo u kompliha l-arkitett Tumas Dingli. Wieħed ma jstax iħalli barra d-deskrizzjoni ta' l-iskultura saħansitra f'kull ġebbla li hemm, u b'mod partikulari l-faċċata majjestuża tagħha. L-iżjed haġa li tolqotok f'din il-faċċata hija l-arma tar-Re Filippu III ta' Spanja. Ma naħsibx li hawn knejjes oħra f'Malta li għandhom xi arma rjali skolpita fuq il-faċċata. Din l-arma hija monument rari ta' l-istorja politika ta' dawn il-gżejjer f'dawk iż-żmenijiet. Dan il-ġmiel iżjed beda jidher ċar meta din il-knisja bdiet tiġi restawrata. Il-kampnar ta' din il-knisja fih ġmiel partikulari u qabel kellu wkoll arloġġ li jdoqq qanpiena waħda. Meta kien sar it-tberik tal-knisja l-ġdida (dik li hi l-Knisja Parrokkjali preżenti) din il-knisja bdiet tiġi traskurata u xi affarijiet minnha bdew jinġarru għall-knisja parrokkjali l-ġdida b'mod li din il-knisja ġiet traskurata għall-aħħar u nistgħu nġid li kienet bdiet l-agonija tagħha. Fl-aħħar il-kundanna waslet mill-Isqof Labini f'Mejju 1787, għax kienu jistennew li jaqa' s-saqaf. L-Isqof ordna li l-bibien jiġu mbarrati bil-ġebel halli hadd ma jkun jista jidhol fiha. Wara li s-saqaf iġġarraf, kien hemm hafna għajdut dwar dan it-tiġrif. L-imghallem Abram Schembri li mexxa l-bidu tar-restawr tagħha huwa tal-fehma li l-ġebel tas-saqaf tagħha kien irqieq wisq biex jiflaħ dak il-piż kollu tas-saqaf, u minħabba l-fatt li kienet ġiet traskurata, u naturalment ma kienet saret ebda manutenzjoni fuqha, s-saqaf ċeda. Għall-grazzja t'Alla bit-tħabbrik tal-Kapitlu Elenjan u ta' diversi nies u għaqdiet, ir-restawr ta' din il-ġawhra ta' l-arkitettura baqa' għaddej u huwa ttmatt li xi darba fil-ġejjieni qrib, inkunu nistgħu ingawdu din il-knisja fil-istat kif kienet oriġinarjament.

Birkirkara, bħal kull pajjiż ieħor, għandha wkoll biex tiftaħar bi djar sbiħ li jagħmlu ġieħ lill-arkitettura Maltija. Dawn id-djar kbar u sbiħ huma pjuttost fi kwantità, u jekk wieħed jgħarrex sewwa tista tghid li f'kull triq għandu jsib xi waħda minnhom fil-Pjazza tal-Knisja Parrokkjali hemm xi djar li jgħaxxquk bil-ġmiel tagħhom. L-istess haġa tista tghid b'mod partikulari għall-Palazz ta' Santa Liena fin-naħa ta' Has Sajjied u xi djar oħra 'l isfel minnu fl-istess xaqliba. Interessanti ferm hija dik id-dar fi Triq San Giljan li għex ukoll fiha l-Venerabbli Nazju Falzon u xejn inqas minnha hija dik id-dar kbira fi Triq San Rokku, li jingħad li kienet propjeta' ta' Vincenzo Borg "Brared", u li fiha ġie jżuru Napuljun. Xejn inqas sbieħ huma ż-żewġ palazzi li huma l-Każini taż-żewġ Baned prinċipali ta' Birkirkara. Dik tal-Banda Sant' Elena minbarra l-kobor u l-kumditajiet kollha li fiha, hija toffri post xieraq għall-membri tas-Socjeta kif ukoll fejn isiru l-kunċerti tal-banda. L-istess haġa l-Każin tal-Banda Duke of Connaught, li joffri l-istess kumditajiet. Dawn iż-żewġ palazzi jkomplu jżidu fil-ġmiel tagħhom bit-tiżjin sfiq li jsir fil-festa tal-patrana. Minħabba l-kobor u l-kumditajiet tagħhom, dawn iż-żewġ palazzi servew ta' għajna kbira lill-Gvern fi żmien il-Gwerra, għax dak tal-Banda Sant' Elena, serva bħala akkomodazzjoni għar-refuġjati u dak

tad-Duke of Connaught biex jilqa' dipartiment tal-Gvern, kif fil-fatt serva bini iehor f'Birkirkara, f'dak iz-żmien imwiegher. Irridu nsemmu wkoll li xi djar ohra servew bhala post tat-tagħlim, meta l-iskola tal-Gvern li hemm fi Triq Brared serviet ta' sptar, kif serviet ukoll ta' sptar is-sala tal-Kulleġġ San Alwiġi. Minbarra vilel fil-partijiet kollha ta' Birkirkara l-ġdida, li għandhom ukoll il-ġmiel tagħhom.

Ma nixtieqx li nħalli barra nies Karkariżi kif ukoll ohrajn li għalkemm ma kienux Karkariżi, hallew isimhom miktub fil-istorja ta' Birkirkara. Insemmu lis-Surmastrijiet Ferdinandu Camilleri, Tumas Galea, surmast direttur tal-Banda "Alleanza", li kien kiteb l-Innu lil Sant' Elena fuq versi tal-Kanonku Dun Ġwann Buġeja, Vincenzo Costa, Ġużeppi Busuttil, il-Maġġur Anthony Aquilina, is-Surmast Organista Carmelo Costa li kien jagħmel il-mirakli bl-orgni tal-Knisja Parrokkjali, lis-Surmastrijiet Angelo Pulličino, Filippo Ciappara, Carmelo Brincat, Anthony Sammut u surmastrijiet ohra Karkariżi mimlijin bl-ghomor, xejn inqas bravi minnhom; is-Saċerdoti Dun Filippu Borġ, u Dun Perin Borġ u bosta u bosta saċerdoti ohra li kieku kellna nsemmuhom konna nimlew volum shih, il-Kavallier Vincenzo Borġ 'Brared', il-Professur Ġużeppi Briffa il-pittur, Indri Calleja li kien kaptan tal-Battaljun ta' Birkirkara, li bil-qlubija tiegħu salba l-hajjiet ta' diversi suldati Karkariżi, l-aħwa Giovanni u Roberto Cannataċi, argentiera ta' fama straordinarja, il-Prokuratur Legali Costantino Fenech, magħruf bhala 'is-Sur Zanz', li kien is-suċċessur tas-surmast Tumas Galea u President tal-Banda "Alleanza", li fi żmienu dan l-isem kien inbidel għal dak ta' "Filarmonica Sant' Elena", Dr. Joe Fenech Adami, li dam President tal-Banda Sant' Elena għal 34 sena, Wiġi Cappara, magħruf bhala Wiġi Prisu, li hadem fuq li hadem biex jara s-Socjeta` Filarmonica Sant' Elena ġejja 'l quddiem, Ġanni Grech Duca, GioMaria Grima u Nazju Sammut li kienu l-fundaturi tal-Banda Sant' Elena, Sir Anthony Mamo, l-ewwel President ta' Malta Repubblika, Dun Gejtanu Mannarino li għalkemm ma kienx Karkariż jinsab midfun fil-Knisja l-Qadima, u li miegħu fil-kongura kellu lill-qassisin Karkariżi Dun Xand Farrugia u Dun Ġużepp Gatt kif ukoll lill-kjeriku Tumas Sciortino; lil Filippu Sammut magħruf bhala Lippu l-Lupu, li wera lil Malta kollha kemm kien kapaċi fil-mestier tiegħu, meta ndaħal hu biex itella' l-qanpiena l-kbira fuq il-kampnar, Dun Ġużepp Żammit Brighella, latinista magħruf ma' l-erbat irjieh tad-dinja, li miet u jinsab midfun Birkirkara u nistgħu nkomplu sejrjn. Persunaġġ iehor li jisthoqqlu l-oghla ġie, għalkemm ma kienx Karkariż, izda midfun Birkirkara, kien Salvu Psaila, l-imghallem skultur li għamel l-istatwa żewġ majestuza ta' Santa Liena. Ma' dawn inżid insemmi wkoll żewġt isqfijiet Karkariżi Mons Adeodato (Francis) Micallef u Mons Vicente Costa, iben is-Surmast Organista Carmelo Costa. Kien hemm ukoll uħud li għamlu isem fil-qasam edukattiv jew litterarju u nsemmu lis-surmast ta' l-iskola Anthony Valletta u lil Ġuże Dimech Debono, li kiteb il-versi ta' l-innijiet lil Santa Liena li Ġużeppi Busuttil kiteb il-mużika tagħhom, kif ukoll persunaġġi ohra magħrufa f'dawn l-oqsma li għadhom hajjin. Ma jfissirx li billi hallejna ruxxmata ismijiet barra, dawn ma haqqhomx li jiġu mogħtija l-ġieħ. Nies tas-sengħa mustaċċuni kien hemm u għad hemm bil-bosta ġo Birkirkara. Ma nistax inhalli barra l-ismijiet ta' dawk is-saċerdoti Karkariżi li niftakar jien li kienu xempju haj tar-religjużi u li taw hinhom u saħħithom lill-parroċċa bħal Dun Manwel Grech, il-Prepostu Vella, il-prepostu Bonnici, il-Prepostu Sciberras Psaila, Dun Alfons Borġ, l-aħwa Dun Ġużeppi u Dun Ġwann Micallef, Dun Kustanz Muscat, Dun Ġwann Aquilina, Dun Karm Bezzina, Dun Ġakbu Micallef, Dun Manwel Grech, Dun Ġużepp Zahra, Dun Vincenz Ciappara, Dun Vincenz Buhajjar, Dun Karm Pirotta, Dun Vincenz Saliba u ohrajn li fosri bħal issa ma niftakarx min kienu, barra ohrajn li kont nismagħhom isemmu bħal Dun Piet u Dun Ġużepp Charbon, Dun Lawrenz Sammut, Dun Guliermu Grech Ellul u ohrajn li baqgħu imfakkrin jew b'xi ritratt tagħhom fis-sagristija jew bl-arma*ta' kunjomhom fis-sala kapitulari. Nies ta' karattru ohra li baqgħu imfakkra minn bosta, kienu dawk il-katekisti li b'sagrificju kbir kienu jgħallmu d-duttrina gewwa l-Oaratorju jew xi mkien iehor, kif ukoll is-soċi tal-Mużew irġiel u nisa, li taw edukazzjoni spiritwali soda lit-tfal Karkariżi. Dawk il-membri ta' l-Azzjoni Kattolika u Għaqdiet ohra f'Birkirkara għandhom ukoll jibqgħu mfakkrin. Birkirkara tħossha ferm debitorici lejn dawn in-nies li b'ħidmiethom, sew religjuż sew profana għollew l-isem ta' Birkirkara sew spiritwalment sew materjalment. Nibqgħu niftakru fihom lil dawn in-nies għax bid-dedikazzjoni u bix-xogħol bla heda tagħhom huma sawwru wkoll il-karattru tiegħi u tiegħek.

Inkunu kburin li aħna Karkariżi ulied denji ta' Santa Liena, u nipruvaw nagħrfu dak kollu li jkabbar l-isem u l-ġieħ ta' l-għażiża Birkirkara tagħna, halli dawn is-sentimenti għolja ngħadduhom lil dawk ta' warajna.

Niżzi hajr bil-qalb lill-ħabib tiegħi Joe Zammit, li bhali għandu wisq għal qalbu l-istorja ta' Birkirkara, li bit-tagħrif li tani stajt nikteb dan kollu.